



ISSN: 3049-2017

IJMH 2025; 2(6): 29-31

© 2025 IJMH

www.themultijournal.com

Received: 15-11-2025

Accepted: 22-11-2025

Publish : 27-11-2025

डॉ. मनीषा शर्मा

अतिथि शिक्षिका, (संस्कृतविभागः),

जय-नारायण-व्यास-विश्वविद्यालय,

जोधपुर, राज.

Correspondence:

डॉ. मनीषा शर्मा

अतिथि शिक्षिका, (संस्कृतविभागः),

जय-नारायण-व्यास-विश्वविद्यालय,

जोधपुर, राज.

## व्यञ्जनायाः स्वरूपविचारः

डॉ. मनीषा शर्मा

व्यञ्जयतीति व्युत्पत्त्या (वि + अञ्जु + णिच् + ल्युट् + टाप) व्यञ्जनाशब्दो निष्पन्नः। अतः आनन्दवर्धनाचार्यतः आरभ्य पण्डितराजजगन्नाथं यावत् ये खलु प्रसिद्धाः आलङ्कारिकाः आसन् ते सर्वे व्यञ्जनाव्यापारं प्रतिपादितवन्तः।

यदुक्तं विश्वनाथेन –

“विरतास्वभिधाद्यासु ययाऽर्थो बोध्यतेऽपरः।

सा वृत्तिर्व्यञ्जना नाम शब्दस्यार्थादिकस्य च॥”<sup>1</sup>

तत्र वृत्तौ सः प्रकाशयति - शब्दबुद्धिकर्मणां विरम्य व्यापाराभावः इति न्यायेन अभिधा – लक्षणा – तात्पर्याख्यासु तिसृषु वृत्तिषु स्वं स्वमर्थं प्रतिपाद्य विरतासु यया वृत्त्या अन्यः अर्थः बोध्यते सा व्यञ्जनध्वननगमनप्रत्यायनादिव्यपदेशविषयाशक्तिः व्यञ्जना नाम।

साहित्यशास्त्रे ध्वनितत्त्वं सर्वोत्कृष्टं भवति। यथा वस्तुध्वनिः, अलङ्कारध्वनिः, रसध्वनिः इति। तत्र वस्तु वाच्यं भवति, व्यङ्ग्यमपि भवति। अलङ्कारोऽपि तथा। परन्तु रसः स्वप्नेऽपि न वाच्यः स तु वाच्याद् भिन्नः अर्थात् ध्वनिः। सर्वदा व्यङ्गरूपः। आनन्दवर्धनाचार्येण ध्वन्यालोके काव्यात्मनिरूपणप्रसङ्गे व्यञ्जनायाः महत्त्वमित्थं प्रतिपादितम् –

“यत्रार्थः शब्दो वा तमर्थमुपसर्जनी कृतस्वार्थौ।

व्यङ्क्तः काव्यविशेषः स ध्वनिरिति सूरिभिः कथितः॥”<sup>2</sup>

स्वश्च अर्थश्च स्वार्थः तौ स्वार्थौ गुणिकृतात्मनौ कमपि अद्भूतमर्थमभिव्यङ्क्तः, तत्र ध्वनिः भवतीति सूरिभिः कथितः। कारिकायाम् – “यत्रार्थः शब्दो वा इत्यत्र वा शब्दः समुच्चयार्थको व्यङ्क्तः इति द्विवचनस्य सार्थकता भवति। यतो हि एकस्य व्यञ्जकत्वे यदन्यस्य सहकारिता।”<sup>3</sup> अतः ध्वन्यार्थवबोधधार्थं व्यञ्जनावृत्तेः आवश्यकता नितरां प्रतिभाति। आनन्दवर्धनः ध्वन्यालोके व्यञ्जनावृत्त्या परिपोषिता, व्यङ्ग्यार्थ – द्योतिका ध्वनेर्माहात्म्यसम्बन्धाकारिका विलक्षणरीत्या प्रकाशयति। तद्यथा –

“प्रतीयमानं पुनरन्यदेव वस्त्वस्ति वाणीषु महाकवीनाम्।

यत्तत्प्रसिद्धावयवातिरिक्तं विभाति लावण्यमिवाङ्गनासु॥”<sup>4</sup>

अलङ्कारेषु ध्वनेरन्तर्भाव कदापि न भविष्यति इत्यस्मिन् प्रकरणे तेनोक्तम् –

“तत्परावेव शब्दार्थौ यत्र व्यङ्ग्यं प्रतिस्थितौ।

ध्वनिः स एव विषयो मन्तव्यः सङ्करोऽज्जितः॥”<sup>5</sup>

भाक्तवादीनां मतखण्डनप्रकरणे सः प्रकाशयति –

“व्यञ्जकत्वैकमूलस्य ध्वनेः स्याल्लक्षणं कथम्॥”<sup>6</sup>

रसध्वनिप्रकरणे पुनः तेनोक्तम् –

“वाच्यवाचकचारुत्वहेतुनां विविधात्मनाम्।

रसादिपरता यत्र स ध्वनेर्विषयो मतः॥”<sup>7</sup>

अपि च –

“उक्त्यान्तरेणाशक्यं यच्चारुत्वं प्रकाशयन्।

शब्दो व्यञ्जकतां विभ्रद्ध्वन्युक्तेर्विषयी भवेत्॥”<sup>8</sup>

काव्यप्रकाशकारः मम्मटाचार्यः आनन्दवर्धनस्य ध्वनेर्लक्षणं स्वीकृत्य उत्तमकाव्यस्य लक्षणमेवं प्रतिपादयति –

**“इदमुत्तममतिशयिनि व्यङ्गो वाच्यात् ध्वनिः बुद्धैः कथितः॥”<sup>9</sup>**

अर्थात् तदेव उत्तमकाव्यं भवितुमर्हति यत्र वाच्यार्थपेक्षया व्यङ्ग्यार्थस्य सौन्दर्यं चमत्कारजनं भवति। एवञ्च वाच्यार्थपेक्षया व्यङ्ग्यार्थस्य चारुत्वम् अनुपमसौन्दर्यजनकं भविष्यति। सर्वादौ अलौकिकसौन्दर्यमित्यस्यार्थो भवति व्यङ्ग्यार्थः। तस्य साधिका भवति व्यञ्जनावृत्तिः।

तदुक्तं वृत्तौ इदमिति काव्यम् बुद्धैः वैयाकरणैः प्रधानभूतस्फोट-रूपव्यङ्ग्यव्यञ्जकस्य शब्दस्य ध्वनिरिति व्यवहारः कृतः। अस्मिन् प्रकरणे ध्वन्यालोकारः आनन्दवर्धनः ध्वन्यालोके प्रतिपादयति “प्रथमे हि विद्वांसो वैयाकरणाः, व्याकरणमूलत्वात् सर्वशास्त्राणाम्। ते च श्रूयमाणेषु वर्णेषु ध्वनिरिति व्यवहरन्ति।”<sup>10</sup> अतः मम्मटेन व्यञ्जनायाः लक्षणमेवं प्रतिपादितम् –

**“यस्य प्रतीतिमाधातुं लक्षणा समुपास्यते।**

**फले शब्दैकगम्येऽत्र व्यञ्जनात्पराक्रिया॥”<sup>11</sup>**

अत्र वृत्तौ तेनोक्तम् – प्रयोजनप्रतिपादविषया यत्र लक्षणया शब्दप्रयोगस्तत्र नान्यतस्तत्प्रतीतिरपि तु तस्मादेव शब्दात्। नात्र व्यञ्जनादृतेऽन्यो व्यापारः। मम्मटस्य अयमेव सिद्धान्तः यत् प्रयोजनवत्यां लक्षणायां व्यञ्जनाव्यापारेण प्रयोजनस्य ज्ञानं भवति। गङ्गायां घोषः इत्यादौ जलप्रवाहे घोषः इति वाच्यार्थभूतः मुख्यार्थः बाधितः भवति। ततः सामीप्यसम्बन्धात् तटे घोषः इति लक्ष्यार्थः लक्ष्यते। परन्तु यया वृत्त्या शीतत्वापावनत्वरूपप्रयोजनं द्योत्यते सा वृत्तिः व्यञ्जना। येन व्यापारेण व्यङ्ग्यस्य ज्ञानं भवति सः व्यापारः व्यञ्जनाव्यापारः। इयं व्यञ्जना तावत् लक्षणामूला व्यञ्जना इति कथ्यते। साहित्यशिरोमणिः आचार्यविश्वनाथकविराजः मम्मटस्य मार्गमनुसरन् द्वितीयपरिच्छेदे “विरतास्वभिधाद्यासु”<sup>12</sup> इति व्यञ्जनायाः लक्षणं कुर्वन् पञ्चमपरिच्छेदे रसविषयालोचनप्रसङ्गे केयमभिनवा व्यञ्जना नाम वृत्तिरिति प्रतिपादयति। तद्यथा –

**“वृत्तीनां विश्रान्तेरभिधातात्पर्यलक्षणाख्यानाम्।**

**अङ्गीकार्या तुर्या वृत्तिर्बोधे रसादीनाम्॥”<sup>13</sup>**

विश्वनाथः व्यञ्जनावृत्तिं तुरीयावृत्तिरिति कथयति। तुरीयावृत्तिरित्युक्तौ चतुर्थीवृत्तिरिति अङ्गीकार्या। अर्थात् अभिधालक्षणा-तात्पर्याख्यवृत्तीनां विश्रान्तेरनन्तरं रसभावादीनां ज्ञानाय व्यञ्जना नाम्नी तुरीयावृत्तिरङ्गी कर्तव्या।

सेयं व्यञ्जना शाब्दी आर्थी भेदेन द्विधा। यत्र शब्दपरिवर्तनेन अर्थस्य क्षतिः भवति तत्र शाब्दीव्यञ्जना। यत्र शब्दपरिवर्तनेन अर्थस्य क्षतिः न भवति तत्र आर्थीव्यञ्जना।

शाब्दीव्यञ्जना –

शाब्दीव्यञ्जना द्विधा अभिधामूला लक्षणामूला चेति। अभिधामूला-व्यञ्जनायाः लक्षणं यदुक्तं मम्मटेन

**“अनेकार्थस्य शब्दस्य वाचकत्वे नियन्त्रिते।**

**संयोगाच्चैरवाच्यार्थधीकृद्वापृत्तिरञ्जनम्॥”<sup>14</sup>**

विश्वनाथेनाऽपि उक्तमस्ति –

**“अनेकार्थस्य शब्दस्य संयोगाच्चैर्नियन्त्रिते।**

**एकत्रार्थेऽन्यधीहेतुर्व्यञ्जना साऽभिधाश्रया॥”<sup>15</sup>**

अनेकार्थस्य शब्दस्य एकस्मिन् अर्थे संयोगप्रभृतिभिः नियमिते सति या अन्यार्थबोधहेतुः सा अभिधामूला व्यञ्जना। नानार्थबोधकस्य शब्दस्य एकत्रार्थे अभिधया नियमने संयोगादयो हेतवो भवन्ति। तथोक्तं भर्तृहरिणा –

**“संयोगो विप्रयोगश्च साहचर्यो विरोधिता।**

**अर्थः प्रकरणं लिङ्गं शब्दस्यान्यस्य सन्निधिः॥**

**सामर्थ्यमौचिती देशः कालौ व्यक्ति स्वरादयः।**

**शब्दार्थस्यानवच्छेदे विशेषस्मृतिहेतवः॥”<sup>16</sup>**

उदाहरणं यथा –

**“भद्रात्मनोदुरधिरोहनतनोर्विशालवंशोन्नतेः कृतशिलीमुखसङ्ग्रहस्या।**

**यस्यानुपलुपुगतेः परवारणस्य दानाम्बुसेकसुभगः सततं करोऽभूत्॥”**

अत्र श्लेषाश्रयेण राजस्तुतिकपार्थे बोधिते हस्तिरूपोऽन्योऽर्थोऽपि व्यञ्जना बोध्यते। विश्वनाथेनाऽपि उदाहरति – “दुर्गालङ्घितविग्रहो मनसिजम्..”<sup>17</sup>

लक्षणामूला व्यञ्जना – लक्षणामूला व्यञ्जनायाः लक्षणं मम्मटेन प्रतिपादितं तद्यथा –

**“यस्य प्रतीतिमाधातुं लक्षणा समुपास्यते।**

**फले शब्दैकगम्येऽत्र व्यञ्जनात्परा क्रिया॥”<sup>18</sup>**

यदुक्तं विश्वनाथेन –

**“लक्षणोपास्यते यस्य कृते तत्तु प्रयोजनम्।**

**यया प्रत्याय्यते सा स्यात् व्यञ्जना लक्षणाश्रया॥”<sup>19</sup>**

उदाहरणं यथा – गङ्गायां घोषः अत्र शीतत्वं पावनात्वादि प्रयोजनं व्यङ्ग्यं लक्षणानन्तरमागच्छतीति कृत्वा अत्र लक्षणामूलव्यञ्जना भवति।

आर्थीव्यञ्जना –

आर्थीव्यञ्जनायाः लक्षणं मम्मटेन प्रतिपादितं तद्यथा –

**“वक्तृबोद्धव्यकाकूनां वाक्यवाच्यान्यसन्निधेः।**

**प्रस्तावदेशकालादैर्वैशिष्ट्यात् प्रतिभाजुषाम्॥**

**योऽर्थस्यान्यार्थधीहेतुर्व्यापारो व्यक्तिरेव सा॥”<sup>20</sup>**

विश्वनाथेनापि उक्तमस्ति तद्यथा –

**“वक्तृबोद्धव्यवाक्यानामन्यसन्निधिवाच्ययोः।**

**प्रस्तावदेशकालानां काकोश्रेष्ठादिकस्य च।**

**वैशिष्ट्यादन्यमर्थं या बोध्येत सार्थसम्भवाः॥”<sup>21</sup>**

अत्र तात्पर्यमिदं यत् वक्तृबोद्धव्यादिवैशिष्ट्यबलेन यत्र प्रतिभा-शालिनां विदुषाम् एकस्मात् अर्थात् अर्थान्तरबोधः भवति तत्र सः अर्थान्तरबोधः आर्थीव्यञ्जनाबोधः भवति। अत्र अर्थान्तरबोध – निमित्तं समीचीनानि उदाहरणानि विश्वनाथेन मम्मटेन वा प्रतिपादितानि। एवं द्विधा व्यञ्जना। व्यञ्जकत्वे शब्दार्थयोः मिथः सहकारिता भवतीत्याह साहित्यदर्पणकारः –

**“शब्दार्थबोध्यो व्यनक्त्यर्थः शब्दोऽप्यर्थान्तराश्रयः।**

**एकस्य व्यञ्जकत्वे तदन्यस्य सहकारिता॥”<sup>22</sup>**

पण्डितराजजगन्नाथकृते शब्दशक्तिविवेचने किञ्चिद् वैलक्षण्यं वर्तते। वृत्तिनिरूपणे तेन अभिधायः लक्षणायाश्च विवेचनं कृतम्। परन्तु यद्यपि व्यञ्जनायाः स्वरूपं न प्रतिपादितं तथापि असौ महान् व्यञ्जनाविदा आसीदिति शब्दशक्तिमूलध्वनेः विवेचनप्रसङ्गे स्वतः ज्ञायते। तद्यथा –

“योगरूढस्य शब्दस्य योगे रूढया नियन्त्रिते।

धियं योगस्पृशोर्धस्य या सूते व्यञ्जनेव सा॥”<sup>23</sup>

काव्यलक्षणनिरूपणप्रसङ्गेऽपि तेनोक्तम् –

“रमणीयार्थप्रतिपादकः शब्दः काव्यम्।”<sup>24</sup>

तत्र का नाम रमणीयता इति प्रसङ्गे यदुक्तं – “रमणीयता च लोकोत्तरानन्दजनकज्ञानगोचरता”<sup>25</sup> लोकोत्तरानन्दानुभूतिः व्यञ्जनावृत्तिं विना नैव सम्भवति। एवञ्च उत्तमोत्तमकाव्यस्य लक्षणप्रसङ्गे तथोक्तम् – “शब्दार्थौ यत्र गुणीकृतात्मनौ कमप्यर्थमभिव्यङ्क्तः तत् आद्यम्।”<sup>26</sup>

निष्कर्षः –

शब्दश्रवणात् अर्थप्रतीतिः भवतीति भाषाविदां सिद्धान्तः। शब्दात् अर्थस्य ज्ञानं शक्तिमाध्यमेन भवति। यदि शब्देषु शक्तिः न स्यात् तर्हि अर्थबोधो नैव स्यात्। यदुक्तं भर्तृहरिणा –

“विषयत्वमनापन्नैः शब्दैर्नार्थः प्रकाशते।

न सत्तयैव तेऽर्थानामगृहीताः प्रकाशकाः॥”<sup>27</sup>

विषयत्वमनापन्नैः प्राप्ता एव शब्दा अर्थबोधनक्षमाः भवन्ति। यथा महाभाष्ये उच्यते –

“शब्द उलब्धोऽर्थं प्रत्याययति न सत्तामात्रेण॥”<sup>28</sup>

शब्दशक्तिप्रकाशिकायां यथा जगदीशः –

“वाक्यभावनास्य सार्थकस्यावबोधतः।

सम्पद्यते शाब्दबोधो न तन्मात्रस्य बोधतः॥”<sup>29</sup>

अथ का नाम शक्तिः इति जिज्ञासायां शक्तिधातोः स्त्रियां क्तिन् इति प्रत्ययेन शक्तिपदं निष्पद्यते। नाशेनोच्यते – “शब्दार्थयोस्तादात्म्यमेव शक्तिः॥”<sup>30</sup>

अपि च परमलघुमञ्जुषायां नागेशः कथयति – “अस्मात् पदादयमर्थो बोद्धव्यः इत्याकारा इदं पदं इममर्थं बोधयतु इत्याकारा वेश्वरेच्छा शक्तिः।” वाक्यपदीये यथा –

“तस्य प्राणे च या शक्तिर्या च बुद्धौ व्यवस्थिता।

विवर्तमाना स्थानेषु सैषा भेदं प्रपद्यते॥”<sup>31</sup>

“शब्दः प्राणाधिष्ठानो बुद्ध्यधिष्ठानश्च। द्वाभ्यां प्राणबुद्धिशक्तिभ्याम् अभिव्यक्तोऽर्थं प्रत्याययति।”<sup>32</sup>

व्याकरण – मीमांसा – तर्कादिशास्त्रे शब्दशक्तिविचारः सूक्ष्मातिसूक्ष्मरीत्या विद्यते। वैयाकरणाः मीमांसकाः नैयायिकाश्च अभिधा तात्पर्या लक्षणा चेति तिस्रः शब्दशक्तयः स्वीकृताः। प्राचीनैः आलङ्कारिकैरपि इमाः एव शब्दशक्तयः स्वीकृताः। परन्तु अलङ्कार-शास्त्रपरम्परायां ध्वनिसिद्धान्तस्य परिप्रकाशानन्तरं व्यञ्जनाशक्तिः स्वीक्रियते।

साहित्यिकाः शब्दः त्रिविधः इति स्वीकुर्वन्ति। यथा वाचकः, लाक्षणिकः, व्यञ्जकश्च। यदुक्तं मम्मटेन –

“स्याद् वाचको लाक्षणिकः शब्दोऽत्र व्यञ्जकत्रिधा॥”<sup>33</sup>

ग्रन्थसूची -

- अलङ्कारशास्त्रस्येतिहासः – डा. जगदीशचन्द्र मिश्रः चौखम्बा प्रकाशनम् वाराणसी, प्रथमसंस्करणम् - २००१.
- काव्यप्रकाशः- श्रीमम्मटभट्टविरचितः, प्रो. विश्वनाथभट्टाचार्य, प्रो. जयशङ्करलाल त्रिपाठी, का. हि. विश्वविद्यालयसंस्कृतग्रन्थमाला, का. हि. वि. वि. वाराणसी – २००३.
- दशरूपकम् – धनञ्जयः, धनिकाकृतावलोकसहितम्, चौखम्बा विद्याभवन, वाराणसी, प्रथमसंस्करणम् – १९६७.
- ध्वन्यालोकः – श्रीमदानन्दवर्धनाचार्य विरचितः, श्रीअभिनवगुप्तविरचितः ‘लोचन’ समन्वितः, डा गङ्गासागररायः, चौखम्बासंस्कृत-भवनग्रन्थमाला ४२, चौखम्बासंस्कृतभवन, वाराणसी, प्रथम-संस्करणम् – २००४.
- ध्वन्यालोकः- आचार्यचण्डिकाप्रसादशुक्लसम्पादितः, विश्वविद्यालय-प्रकाशनम्, वाराणसी, प्रथमसंस्करणम् – १९८१.
- साहित्यदर्पणः- विश्वनाथविरचितम्, काशीसंस्कृतग्रन्थमाला १४५, चौखम्बासंस्कृतसंस्थान, वाराणसी, पुनर्मुद्रणम् – २०११.

सन्दर्भ

1. सा.द. २/१२, १३
2. ध्वन्या. १/१३
3. सा.द. १/१८
4. ध्वन्या. १/४
5. तदेव १/१६
6. तदेव १/२१
7. तदेव २/२४
8. तदेव. १/१५
9. का.प्र. १/२
10. ध्वन्या, प्रथमोद्यतः
11. का.प्र. २/२३
12. सा.द. २/१२, १३
13. तदेव ५/१
14. का.प्र. २/१९
15. सा.द. २/१४
16. वा.प. २/३१५, ३१६
17. सा.द. द्वितीयपरिच्छेदः
18. का.प्र. २
19. सा.द. २/१५
20. का.प्र. ३/१
21. सा.द. २/१६
22. तदेव २/१८
23. रसगङ्गाधरः - २
24. तदेव - १
25. तदेव - १
26. तदेव - १
27. वाक्य. १/५६
28. महा. १/१/६८
29. शब्द.क्षीक. १२
30. उद्योत, महा.आ. १
31. वाक्य. १/११८
32. हरिवृषभ, वाक्य. १/११८
33. काव्य.प्र. २/५